

Tmint ijiem wara ...
Adorazzjoni Ewkaristika bi tnejja għall-festa
tat-Trasfigurazzjoni tal-Mulej
Awwissu 2022

Innu waqt l-Espożizzjoni

Vista lil Ġesù Ewkaristija

O Ġesù, tifikirtek ħelwa
timla' l qalbna b'ferħ is-sema;
izda oħla wisq mill-għasel
hi l-preżenza tiegħek fostna.

Missierna, Sliema, Glorja

Jekk inlissnu jew nisimgħu
l-isem tiegħek, Ġesù twajjeb,
jekk indawwru ħsiebna fuqu,
dlonk kull għaxxa ngarrbu f'ruħna.

Missierna, Sliema, Glorja

Int il-hena tal-qalb tagħna,
għajn tas-sewwa, dawl ta' ruħna;
inti tisboq kull ferħ ieħor
u kull xewqa ta' did-dinja.

Missierna, Sliema, Glorja

Meta tiġi żżur lil qalbna,
dawl is-sewwa jiddi fuqha,
il-fruġhat li jgħibu tmaqdar,
u tithegġeg b'nar l-imħabba.

Missierna, Sliema, Glorja

Xerred fuqna l-maħfra tiegħek,
biex ngħożżuk, Ġesù, fuq kollox;
u mexxina lejk bil-ħeffa,
sa narawk fil-glorja tiegħek.

Missierna, Sliema, Glorja

Infahħruk, Ġesù, Bin Alla
għaxxa w għożża ta' Missierek,
li bl-Ispirtu wriek lid-dinja
bħala d-dija tas-sebħ tiegħu. Amen.

Skont il-fehma tal-Papa: *Missierna, Sliema, Glorja*



(*adorazzjoni fis-skiet*)

Hekk kif ninsabu quddiem il-Mulej moħbi fil-ħobż li waqt il-quddiesa gie mibdul fil-gisem imqaddes tiegħu sabiex inqimuh u nirċevuh ġewwa fina, se nitfgħu l-ħarsa tagħna fuq bidla oħra li seħhet meta l-Mulej kien għadu jterraq fuq din l-art u li se nkunu qegħdin niċcelebrawha għada: it-trasfigurazzjoni, il-wirja, quddiem ix-xhieda ta' tliet dixxipli, tal-glorja vera li biha kien mimli Ġesù, l-Iben ta' Alla magħmul laħam għalina. Għalhekk, aħna u nersqu sabiex b'qalbna nitilgħu ma' Pietru, Ġwanni u Ġakbu fuq l-għolja ta' sebh il-Mulej hawn preżenti fostna, merfugħ 'il fuq, fuq l-altar, ejjew infahħruh permezz ta' Salm 24 billi flimkien intennu l-karba: ***Min jista' jitla' fuq l-għolja tal-Mulej?***

Tal-Mulej hi l-art u kulma fiha,
id-dinja u kulma jgħix fiha.
Għax hu fuq l-ibħra waqqafha,
u fuq ix-xmajjar fis-sod qegħedha. ***R/.***

Min jista' jitla' fuq l-għolja tal-Mulej,
min joqgħod fil-post imqaddes tiegħu?
Min għandu jdejh indaf u qalbu safja,
min ma jagħtix ruħu għall-frugħa,
u anqas ma jaħlef bil-qerq. ***R/.***

Dan ikollu barka mingħand il-Mulej,
u l-ħlas li ħaqqu minn Alla, is-Salvatur tiegħu.
Dan hu n-nisel ta' dawk li jfittxuh;
li jfittxu 'l wiċċek, Alla ta' Ġakobb. ***R/.***

Intrefgħu, bibien, infethu, intom bibien ta' dejjem,
ħalli jidħol is-Sultan tal-glorja!
Min hu dan is-Sultan tal-glorja?
Hu l-Mulej setgħan u qawwi,
il-Mulej qawwi fit-taqbida. ***R/.***

Intrefgħu, bibien, infethu, intom bibien ta' dejjem,
ħalli jidħol is-Sultan tal-glorja!
Min hu dan is-Sultan tal-glorja?
Hu l-Mulej tal-eżerċi: dan hu s-Sultan tal-glorja! ***R/.***



Innu Ewkaristiku

Qari mill-Evangġelju skont San Ġwann (9, 28-36)

Daqs tmint ijiem wara dan id-diskors, Ġesù ħa miegħu lil Pietru, lil Ġwanni u l-Ġakbu, u tala' fuq il-muntanja biex jitlob. U ġara li huwa u jitlob, id-dehra ta' wiċċu tbiddlet u l-ilbiesi tiegħu saru ta' bjuda li tgħammex. U kien hemm żewġt irġiel jithaddtu miegħu, Mosè u Elija, li dehru fil-glorja, jithaddtu fuq it-tmiem ta' ħajtu li kellu jseħħ f'Ġerusalem. Pietru u sħabu kienu mejtin bin-nġhas, imma baqgħu mqajmin sewwa, u raw il-glorja tiegħu u ż-żewġt irġiel li kienu miegħu. Xhin dawn it-tnejn kienu se jinfirdu minnu, Pietru qal lil Ġesù: "Mgħallem, kemm hu sew li aħna hawn! Ħa ntellgħu tliet tined, waħda għalik, waħda għal Mosè, u waħda għal Elija." Ma kienx jaf x'inhu jgħid. Waqt li kien qiegħed jgħid dan, ġiet sħaba u għattiethom u huma beżgħu kif daħlu fis-sħaba. U minn ġos-sħaba nstama' lehen jgħid: "Dan hu Ibni l-maħtur, lilu isimgħu." Malli nstama' l-lehen Ġesù sab ruħu waħdu. Huma żammew is-skiet, u għal dawk il-jiem ma qalu xejn lil hadd minn dak li kienu raw.

Il-Kelma tal-Mulej

Tifħir lilek, Kristu

Ir-rakkont tat-trasfigurazzjoni fl-Evangġelju skont San Luqa jibda bl-osservazzjoni: "Daqs tmint ijiem wara..." U allura awtomatikament waħedha tqum il-mistoqsija: tmint ijiem wara xiex? Fil-versi ta' qabel ir-rakkont tat-trasfigurazzjoni, insibu li darba fost l-oħrajn, wara li jistaqsi lid-dixxipli tiegħu n-nies u huma min kienu jaħsbu li kien, u Pietru jwiegħbu: "Inti l-Messija ta' Alla" (Lq 9, 20), u hemmhekk għall-ewwel darba jħabbrihom il-passjoni tiegħu, Ġesù jgħid lil kulhadd:

"Jekk xi hadd irid jiġi warajja, għandu jiċċad lilu nnifsu, jerfa' salibu kuljum, u jimxi warajja. Għax min irid isalva ħajtu, jitlifha; imma min jitlef ħajtu għall-imħabba tiegħi, isalvaha. Għax x'jiswielu l-bniedem li jikseb id-dinja kollha u mbagħad jintilef jew jinqered? Għax jekk xi hadd jistħi minni u minn kliemi, Bin il-bniedem ukoll jistħi minnu meta jiġi fil-glorja tiegħu u tal-Missier u tal-aṅġli mqaddsa." (Lq 9, 23-26)

Kliem li juri li li tkun dixxiplu ta' Ġesù mhijiex xi logħba imma tfisser li bħalu jeħtieġ naqsmu fis-salib biex miegħu nkunu nistgħu naqsmu wkoll fil-glorja. U biex bħal donnu jagħti xhieda ta' x'inhu din il-glorja li minnha kien se jkollu sehem id-dixxiplu li jagħzel li jimxi warajh, jieħu lil Pietru, lil Ġakbu u lil Ġwanni u jitbiddel quddiemhom.



(*adorazzjoni fis-skiet*)

Mulej, fil-mixja tal-fidi tagħna, inti ssejħilna biex nimxu warajk nerfgħu s-salib. Il-maturità nisranija hekk tfisser: li nilqgħu l-ħajja kif inhi, b'dak kollu li jġgri fiha u jġi fuqna, bħala parti mit-turija ta' mħabba tiegħek lejna li kontinwament qiegħed issaffina u ssalvana, jekk inħalluk, jekk nibqgħu miftuhin għall-grazzja tiegħek u nibqgħu nimxu warajk.

U allura dawn it-tmint ijiem li fihom bħal donnu ma jġgri xejn, perjodu ta' skiet, immarkat mill-ordinarjetà u forsi wkoll mill-monotonija, huma l-jiem tal-ħajja nisranija adulta tagħna mgħixa bejn l-għarfien u l-aċċettazzjoni tas-Salib fil-ħajja tagħna u l-laqqgħa wiċċ imb wiċċ ma' Kristu fil-glorja kollha tiegħu. Huma dawn it-tmint ijiem tal-ħajja tagħna mgħixa minn Hadd għal Hadd, mgħixa bejn laqqgħa miegħek u oħra b'mod partikolari f'dan is-sagrament tal-Ewkaristija, li permezz tagħhom inti se twassalna biex niltaqgħu miegħek b'mod definittiv fis-sebħ kollu tiegħek.

Imma mingħajr l-aċċettazzjoni tat-tbatija u fl-istess waqt mingħajr it-tama tal-qawmien, il-ħajja tagħna tibqa' bla sens, f'dinja li donna tippreferi tgħix hekk—ħajja bla sens—basta tevita u taħbi kemm tista' t-tbatija; dinja li żżommna tfal u ma twassalniex biex nimmaturaw tassew. Mulej, agħtina l-qawwa li nħaddnu s-salib tagħna u nimxu warajk ta' kuljum, mhux għax hi xi haġa faċli, imma għax hekk inkunu qed ningħaqdu fil-mixja tiegħek li waħedha biss tista' twassal għall-fidwa.

Innu Ewkaristiku

Aħna u ninsabu hawn flimkien ma' Ġesù, bħal Pietru, Ġakbu u Ġwanni, nitilgħu miegħu fuq l-għolja spiritwali tagħna, li hu Kristu nnifsu, u ningħaqdu miegħu fit-talb billi wara kull talba ngħidu flimkien: ***Iben maħtur tal-Missier, ismagħna.***

- Mulej, inti tagħti sehem lill-Knisja mit-tbatijiet tiegħek għas-salvazzjoni tad-dinja: kompli agħtiha wkoll sehem mill-qdusija tiegħek, l-aktar permezz tas-sagramenti. ***R/.***
- Mulej, fuq it-Tabor inti dehert fil-glorja kollha tiegħek flimkien ma' Mosè u Elija: imla bl-istess spirtu tagħhom ta' determinazzjoni fil-qadi ta' dmirhom u hegga għall-verità lil dawk kollha li għandhom xi forma ta' awtorità fid-dinja. ***R/.***



- Mulej, inpoġġu quddiemek dawk li jgħammru fid-dlam tal-qtigh il-qalb, tad-dubju u tan-nuqqas ta' fidi: keċċi d-dlamijiet tagħhom bis-sebħ tal-preżenza tiegħek magħhom. **R/.**
- Mulej, int thobbna bi mħabba bla qjies, hekk li tajt ħajtek għalina: agħtina li, meta terġa' tidher, aħna nkunu bħalek għax narawk kif inti tassew. **R/.**
- Mulej, Pietru stqarrek bħala l-Messija u l-Missier fuq it-Tabor uriek bħala Ibnu l-Maħtur: agħtina l-grazzja li qatt ma naqilgħu għajnejna minn fuqek. **R/.**
- Mulej, itfa' ħarstek fuq l-erwieħ ta' ħutna l-mejtin li għadhom qed jistennew li jasal il-mument tal-laqgħa tagħhom miegħek: dahħalhom fid-dawl tas-sebħ tiegħek bla tmiem. **R/.**

Mulej, Iben maħtur tal-Missier, ilqa' dan it-talb tagħna u kun magħna aħna niħabtu fuq l-art biex nilhqu l-quċcata tal-muntanja vera, li hija Inti, li tgħix u ssaltan għal dejjem ta' dejjem. Ammen.

Barka Sagramentali

